

LEHEN IL-MALTI

APRIL-GUNJU

IS-SBATA-X-IL SENA

Għadd 193-195

IL-FALLIMENT TA' MALTA

(*Editorjal tal-* Prof. G. AQUILINA, B.A., LL.D.,

Ph.D. (Lond.)

FIR-RUSSJA ta' żmien il-Kżar kienu jissejhu l-intelligentsiya dawk in-nies li għax ma kenux jaħmlu l-madmad ta' moħħ imjassar, kienu jridu jaħsbu b'rashom u jaqtgħu b'rajhom. U b'ix jaħsbu b'rashom kien ikollhom jistudjaw u jżommu ruħhom imgharrfin dwar dak kollu importanti li kien jigrri fid-dinja ta' żmienhom. Għalkemm mhux l-intelligentsiya Russa kollha kienet tasal għal fehmiyet tajba, kienet għall-inqas haġa tassew sabiħa li qatgħa nies riedu jingħażlu minn miljuni oħrajn imjassru ma jafux jaħsbu b'rashom. Din il-kelma li xterdet fl-ilsna ta' l-Ewropa, ir-Russi hađuha mill-kelma Taljana intelligenzia, kelma li aħna wkoll daħħalna fil-Malti.

Intelligentsia tissejjah dik il-qatgħa ta' nies moħħa miftuh li tingħażel mill-kotra għax taħseb b'rasha; u f'sens usa' tfisser dik il-qatgħa ta' nies studjużi li jifhmu mhux biss f'xi fergħat tal-għerf imma jafu japprezzaw ukoll ir-rabtiet ta' bejniethom. F'sens generali, mela, jistgħu jissejhu intelligentsia il-korp ta' nies studjużi li lkoll flimkien jirrappreżentaw l-għerf, listudji tal-pajjiż.

Minn dan għandu jidher kemm hu tassew minnu li pajjiż mingħajr intelligentsia hu pajjiż mejjet; u jicraqlu għalhekk aktar l-isem ta' art l-ilsiera milli l-art ta' nies ħielsa. Għax fejn hemm l-intelligentsia għandek dejjem ibaqbqu friski n-nixxi-għat tal-ħsieb haġ; għandek dejjem jaħraq il-magmar ta' l-idej-jiet; għandek dejjem jaħkem qawwi l-karattru li jigi mir-rażan tal-fehmiyet miżuna. Bil-maqlub fejn ma hemmx intelligentsia l-art tal-ħsieb ma tistax tkun għam'miela għax niexfa bħal raba' mqaxqax; in-nar ta' l-idej-jiet hu mitfi—kollox griż, lewn l-irmied; fejn m'hemmx intelligentsia ma hemmx karattru u fejn ma hemmx karattru ma hemmx patrijotti, ma hemmx nies li

jhobbu lil art twelidhom; ma hemmæ nies li jhobbu art misseri-
jiethom mhux biex isoffuha bħalma n-naħal isoff il-ward, imma
biex jaraħwa tghaddi dejjem il quddiem u tieħu dak il-post għoli
fid-dinja li jixirqilha fil-għaqda tal-ġnus ċivilizzati. Il-patrijotti
huma mela nies li ma jqisux il-kobor tal-pajjiż u ta' dak kollu li
jagħmel sehem mill-pajjiż, bil-kejl tal-flus. Fi ftit kliem huma
n-nies li ma jaraħx oġġett ta' kummerċ fil-ħidmiet u fl-istudji
ta' art twelidhom. Huma mela n-nies il-qalbiena, waqt li l-oħrajn
huma l-gwejjef, in-nies bla ruħ li jinnegozjaw il-għej ta' art tve-
lidhom bħalma jinnegozjaw kull merċa oħra.

Għalhekk mhux ta' min jistagħġeb li Hitler fil-Mein Kampf
(It-Taqbida Tiegħi) kiteb li għall-ħsebijiet tiegħu kien aktar
jagħżel li jkollu mes tad-dgħif (braun) milli nies tal-moħħ
(brain). Tabilhaqq, in-nies tad-dgħif, tal-musklu tixħethom fin-
nar tat-taqbida kif trid u meta trid, bħalma l-Ispanjoli jixħtu l-
barri fis-serrighat tal-ġlied. Langas għalhekk ta' min jistagħġeb
li kull Gvern tirann l-ewwel ma jagħmel biex iserrah rasu jeq-
red l-intelligentsia tal-pajjiż fejn jidhol, kif rajna jsir fi żmien-
na. Langas ta' min jistagħġeb għaliex Gvern despotiku, jonkel-
la bla ruħ, dejjem idawwar ruħu b'qaddejja servili bħalma kien
jagħmel il-Gvern Awstrijak fl-Italja, li kien iħallas tajjeb lil xi
Taljani qaddejja biex bihom brazzan it-Taljani l-qalbiena li kie-
nu jixtiequ l-għaqda ta' pajjiżhom bħalma kienu, fost oħrajn,
Maroncelli u Silvio Pellico li sabu ruħhom il-ħabs għal għarrieda
mħabba akkużi ta' tixwax għalkemm ix-xewqa ta' dawn ma
kinitx haġa oħra ħlief dik qađisa li jehelsu l-art sabiħa tar-
remx u l-għana mill-ħruġija ta' ħakma barranija.

L-intelligentsia li minnha joħorġu l-patrijotti qalbiena tria
tkun magħmula minn nies moħħom u qalbhom miftuħa biżżej-
jed biex jifhmu li kull ma hu ta' art twelidhom haqqu qima għa-
lih innifsu biss u mhux le, bħall-merċa, għall-flus li tista' ddaħ-
ħal minnu. Ma jstax jitqies bħala moħħu miftuħ u qalbu f'lok-
ha dak ir-raġel li jħares lejn il-valuri storiċi ta' art twelidu, jigi-
feri Reliġjon, Ilsien, drawwiet, kultura generalment, bħalma nego-
zjant rgħib iħares lejn metall biex jara x'jiswa fis-sug u kemm
jista' jaqla' minnu.

Issa hawn Malta, imħabba l-ġrajja twila ta' ħakma barra-
nija meta wkoll mhux ta' jasar daqqa taħt ġens u daqqa taħt
ieħor, ġara li ħafna dejjem ħarsu lejn Malta, art twelidhom,
mhux bil-għajnejn ta' wlied ferħana bis-sehem li Alla tahom fil-

holqien, imma bil-ghajnejn ta' l-ispekulaturi rgħiba li jridu jogħ-
 ġbu l-barrani biss biex jfehdu impieg għoli, mingħajr gatt ma
 jimportahom minn xejn iżjed. Meta Vassalli mal-mija u ħamsin
 sena ilu gam għall-Ordni u talab it-tagħlim ta' l-sien il-poplu u l-
 ftuħ ta' skejjel għal kulhadd hu tkellem bil-qlubija kollha ta'
 bniedem li kien iħoss ruħu mdawwal minn fehmiel kbar wisq
 għal dawk iż-żmenijiet fewdatarji. Ma kellux x'jaqla'; kellu
 x'jitlef u tilef. Tilef il-mistrieħ, ix-xogħol, ġidu, u saħħtu, u l-
 imħabba ta' l-istess Maltin li ma għarfulux. Imma flokħom ki-
 seb isem kbir fl-istorja għax isem dan iż-Zebbuġi l-lum hu wisq
 aktar fil-ħalq minn kull dinjitarju ta' żmienu, tibda mill-Gran
 Mastru u tispicċa fl-Isqof, li ma għad baqagħlhom l-ebda saħħa
 fuq il-ħajja Maltija tal-lum. Kieku l-istorja ma kinitx tikseb
 meħxejja tal-ħsieb bħal Vassalli għal Malta, Mazzini għall-Ita-
 lja, Jeanne d'Arc għal Franza, kieku l-poplu kien jibqa' jit-
 miegħek taħt is-saqajn bla tama. Tabilħaqq li l-poplu mħolli fil-
 għama, bħall-iblah li meta taqlagħlu għajnu jifrah, ħafna drabi
 jsallab lil min irid jaqbez għalih, imma n-nies qalbiena jqisu lill-
 kotra bħal ħafna tfał zgħar li jitbellhu għax ma jafux x'inhuma
 jagħmlu. Li ma kienx hekk kieku l-poplu l-baxx kien jithalla
 msawwat bis-sawt tiegħu nnifsu, jagħti bin-nerf fuq daharu u
 minn fuq jaħseb li qed isawwtu haddieħor!

Kemm hi kbira f'għajnejn l-istorja l-persuna tal-patrijott, li
 għal art twelidu jagħti bil-qalb żmienu u flusu u ma jsejthilhomx
 ħala! Kemm daqshekk ieħor hu tal-għajb dak il-bniedem li għan-
 du ħila fil-pubbiku, quddiem barranin, quddiem nies mhux ta'
 demm Malti bħalu, iqum fuq riglejħ u jipprova jbaxxi l-art li
 tagħtu l-isem ta' Malti u miegħu l-Ilsien Malti li, bħall-bandiera,
 jagħżlu minn ġnus oħra. Dawn in-nies bla mistħija l-lum qegħ-
 din jongsu sewwa imma l-egħderwa ta' l-sien art twelidhom
 għadhom iferfru fostna, u wieħed minnhom ftit ilu semma' leħ-
 nu fil-pubbliku u baxxa bi kliemu l-ġieħ ta' l-sien il-poplu, l-il-
 sien li jagħżel l-lu, bħalma jagħżel lilna, mill-Ingliżi u mit-Tal-
 jani. U dan għamlu quddiem nies ta' demm ieħor, li forsi mħab-
 ba fih qiesu baxxi u qaddejja n-nies ta' dil-Gżira. Għax jekk
 il-bniedem miżmum b'għaref jithaddet bħal ibleh kemm mela
 jithaddet iżjed bħal ibleh il-baxx! O Art tal-mistħija u tal-għajb!

Imma għalkemm l-argument jidher iwassal għal din il-kon-
 klużżjoni, madankollu l-poplu ż-żgħir, li jittieħed mgas malajr
 mit-taħsir tas-soċjetà għolja, hu iżjed patrijott, iżjed ġenwin.

Għalhekk il-qawmien Malti hu fuq kollox qawmien tal-poplu u għall-poplu. Minn dan li għedna, jġigifieri li bniedem miżmum b'għaref jaasal biex jagħmel għajb lilu nnifsu u lil nisl, naraw weh̄idna li mhux il-grad li għandek fis-soċjetà, u lanqas il-post li tokkupa jew l-ittri li gġib wara ismek ma jdaħħluk fil-qatgħa ta' l-intelligentsia. Imma l-qalb u l-moħħ mistuħin mill-istudji li jgħallmuk thares lejn il-ħajja bħala zokk wieħed u l-ħidmiet tal-moħħ bħala l-friegħi heġgin minnu — jġigifieri jgħallmuk tara l-istudji kollha nisġa waħda bħalma nisġa waħda huma r-raġġi ta' daww wieħed. Issa kif is-sewwa nħobbuh mhux għax naqilgħu l-flus minnu imma għax ta' min iħobbu fih innifsu, hekk ukoll l-imħabba ta' art twelidna ma għandha qatt tkun maħsuba għall-qligħ li wieħed jista' jieħu minnha. Li kēeku kien hekk kieku kulhadd jichad 'l ommu għax fqira, u flok Insara Maltin konna nsiru poplu mill-aġħar, bla raj u bla ruh u bla moħħ ukoll.

Blex il-livell ta' l-intelligentsia Maltija jinżamm fil-għoli jeħteġ li daww li jstgħu, jagħtu ruhhom għall-studji — għall-iżvilupp ta' l-idejiet li, bħalma l-imsiebaħ idawwlu l-katakombi, idawwlu d-dlam ta' l-injoranza jew tal-preġudizzji tal-ħajja. Hobb l-istudji; ħarishom mill-għajb. La xxeħħ magħhom. Bie-għed minn art twelidek il-fehma mqarrqa li l-istudji għoljin huma lussu, li huma hela ta' flus il-poplu. F'pajjiż civilizzat għandu jkun hemm post għal kollox. Fil-ktieb tiegħu "Dmirijiet il-Bniedem", Silvio Pellico kiteb: "Allorchè il tuo impiego o le cure domestiche non ti lasciano più gran tempo da consegnare ai libri, difenditi da un'inclinazione volgare che sogliono prendere coloro che omai poco o nulla più studiano: cioè d'abborrire tutto quel sapere ch'essi non hanno acquistato: di sorridere d'ognuno che tenga in molto conto la coltura dell'ingegno; di desiderare quasi bene sociale, l'ignoranza."

Dan mhux kliem fil-fieragħ. Għalina l-Maltin dit-tagħlima tiswa mitqilha deheb; kull kelma fiha x'tiżen. Ighodd għal dak il-qassis, għal dak it-tabib, avukat jew perit u għal kull bniedem ieħor li darba waħda studja biex iġhaddi mill-eżami u meta għadda qal lill-kotba tiegħu "Saħħa; sa fl-aħħar ħlisna minn xulxin." U hekk iġhaddu s-snin, u dak il-bniedem li jkun qal saħħa lill-kotba jitlef, jekk qatt kellu, l-imħabba għat-tagħlim. U kieku sa hawn il-ħsara mhix kbira ħafna għalkemm hi kbira biżżejjed. L-aġħar hu li dawn in-nies jintefħu bl-injoranza tagħhom, isejħu lilhom infushom "nies prattiċi" u qatt ma jaslu biex isejħu "in-

ioranza' n-nuqqas ta' koltura billi flok hekk isejhu lill-koltura "telf ta' żmien", hidma li ma ddaħħalx flus minnha, u jmaq-dru u jfikklu t-tagħlim u jagħmlu l-bsaten fir-roti lin-nies stud-jużi. Fuq hekk l-istess Silvio Pellico kiteb: "Gli studii superfi-ciali producono troppo spesso uomini mediocri e presuntuosi; uomini in secreto consci della loro nullità, e tanto più smaniosi a collegarsi con nojosacci a loro simili, per gridare al mondo che sono grandi e che i veri grandi sono piccoli. Quindi le perpetue guerre de' pedanti contro i sommi intelletti, e de' vani decla-matori contro i buoni filosofi. Quindi lo sbaglio che prendono ta-lora le moltitudini, di venerare chi più grida forte o meno sa'".

Hares lejn Malta u ara kemm ighodd għalina kliem Pellico. Ara kemm tabilhaqq fostna wkoll huma dawk li jgħajtu l-aktar u jafu l-ingas, in-nies imghawġin iktar minn nies dritti, in-nies prezuntuzi aktar min-nies tal-moħħ li jaħkmu l-oghla postijiet tal-Gżira f'idejhom. U mħabba f'hekk, kif ighid il-qawl, il-ħuta tinten minn rasha u din l-intiena minn fuq tinżel għal isfel sa ma l-gisem ta' Malta għoddu sar kadavru mherri u mdewwed. Dan hu kilem iebes imma jekk hu s-sewwa t'Alla, la titwegġgħar minnu, iżda bħat-tabib għagli, li jeżamina l-marid, eżamina inti wkoll art twelidek u meta ssib il-marda li qed tifniha agh-mel hilték b'ieq tegridha. Jiena ngħidlek li Malta tagħna hija marida u ilha. Fil-ġnien ta' artna jikber biss il-ghollieq u x-xewk u meta xi ritla tonqob 'l hawn u 'l hinn minn żerriegħa tajba, dawn iduru magħha sa ma johonquha. Il-Maltin il-kbar kisbu isem u għieh mhux Malta imma barra minn Malta. Malta għan-nies tagħha studjużi m'għandhix hlief tfikkil, tghajir u ingra-titudini. Imħabba f'hekk Malta baqgħet wisq lura bħala pajjiż civilizzat. In-nies għolja tagħha għandhom iżjed presunzjoni milli hila; hafna minnhom huma servili li diegħu għieghom u l-indipendenza tal-persuna tagħhom għal impieg jew popolarità. Jekk dan li qed inghid mhux sewwa, urini fejn tqarraqt; imma jekk dan li qed inghid hu s-sewwa, il-għaliex tmaqdamni?

La jiena għamilt l-akkuża jiena wkoll inressaq il-provi gud-diem il-Qorti ta' l-opinjoni pubblika. U l-provi nigbidhom fuq il-qawl li jghid li s-siġra tingħaraf mill-frott tagħha, qawl li ten-nieh l-Imghallem tagħna f'wahda mill-paraboli tiegħu.

Jiena nħares lejn l-attivitajiet intellettuali tal-bniedem, lejn madwar elfejn sena ta' ħajja Nisranija u madwari ma narax, tneħħi xi dawla ta' moħħ qawwi jaxgħel 'l hawn u 'l hinn, hlief

għera u dlam. Is-sigra ta' art twelidna ma tagħtix frott kbir, mela Malta ma hi art kbira kif ighidulha. Il-verità, iebes kemm hi iebes, aħjar minn gidba. Dawn huma, fost oħrajn, l-attivitatijiet intellettuali tal-bniedem li għandi f'moħħi bħalissa: (1) antropoloġija, (2) arkeoloġija, (3) arkitettura, (4) astronomija, (5) storja naturali, (6) kimika, (7) paleografija, (8) l-anti, (9) ġeografija, (10) ġeoloġija, (11) storja, (12), letteratura, (13) matematika, (14) filosofija, (15) fizika, (16) oratorja, (17) storja soċjali.

F'xi wħud minn dawn is-sugġetti l-ebda Malti ma għamel isem, xi drabi mhux biss imħabba n-nuqqas ta' studju tal-materja imma wkoll imħabba n-nuqqas ta' mezz. F'xi sugġetti oħra nsibu lil xi Maltin li hadmu, min ftit, min wisq, u žiedu t-tagħlim tas-sugġett fostna. Imma n-numru tagħhom meta tqis iż-żmien kemm ilna ċivilizzati u kemm ilna ngawdu Università hu żgħir wisq, ukoll għal poplu ta' kuart ta' miljun. Fost il-ftit nies li għamlu isem mhux biss fost il-Maltin imma fost il-għorrief barranin ukoll, insemmu dawn li ġejjin: Gużè Despott u A. Caruana Gatto fl-Istorja Naturali; Temi Zammit, Patri Magri, A. A. Caruana, Napuljun Tagliaferro u Pawlu Bellanti fl-Arkeoloġija; Nikol Zammit, Grognet de Vasse u Ġirolamo Cassar fl-Arkitettura; Temi Zammit fil-Batterjoloġija; il-Prof. Ganni Borg fil-Botanika; F. Azzopardi, Nicolò Isouard, Paolino Vassallo u Karlu Diacono fil-Mużika; Giuseppe Cali u Chev. Caruana Dingli fil-Pittura; Melchiorre Gařà u Antonio Sciortino fl-Iskultura; Ramiro Barbaro, Dun Karm Psaila, Alb. Cesareo u Dr. C. Mifsud Bonnici fil-kitba b'it-Taljan; M. A. Vassalli, Gużè Muscat Azzopardi, Mgr. Dun Karm Psaila u Patri M. Magri fil-ħidma għall-Malti; il-Perit Rizzo fil-Ġeoloġija; G. F. Abela u l-Konti Ciantar, Agius de Soldanis, Prof. G. A. Vassallo, A. Ferris, Mons. A. Mifsud, A. V. Laferla u Chev. H. P. Scicluna fl-Istorja; Prof. Mons. P. P. Saydon u Prof. Seraphim Zarb fl-istudji Bibliċi; l-Isgof Camilleri t'Għawdex għall-omeliji; u l-Biblijotekarju l-gdid, Dom Mauru Inguanez, fl-istudju tal-Paleografija.

Għalkemm din mhijiex lista kompluta jista' wiehed jibqa' żgur li, ukoll biż-żidiet ta' ismijiet li jistgħu jsiru, jibqa' minnu li Malta ma tatex nies kbar fl-istorja tagħha daqs kemm setgħet tat kieku l-Maltin jew min jaħkimhom kienu jhobbu l-istudji mhux biss bħala għodda ta' professjoni li wiehed jaqla' x'jiekol biha, imma għax studji bħal dawn jagħmlu għieh lill-bniedem u lin-nazzjon.

Issa jibqa' l-mistoqsija: "X'inhi l-ħtija ta' din il-marda li nixxfet il-moħħ u l-qalb tal-Maltin?" Jewwilla l-Maltin rashom ħażina? Jewwilla huma bħal dawċ il-bhejjem inqas stmġti għax inqas sbieħ u f'saħħithom minn oħrajn? Li kien hekk tassew, kien ikollna għalfejn niregħxu quddiem nies oħra u ngemgmu min-Natura li tatna doni tal-qalb u tal-moħħ inqas minn popli oħra. Imma mhux in-Natura ħaqritna daqshekk; konna aħna, il-Maltin bejnietna, li bi gwerra qalila kontra l-aħjar nies tagħna, tfejna d-dawl ta' l-intellett u dawwana l-gzejjer tagħna bid-dlamij'et ta' l-injoranza u l-prusunzjoni tal-għageb li din iggib magħha. Il-ħtija, kif naraha jiena, hi l-ewwelnett ta' l-Università ta' Malta li bħala l-oghla centru ta' tagħlim messha ilha minn żmien tteggieg ix-xogħol ta' tiftix (research work), pubblikazzjonijiet ta' kitba xjentifika u letterarja, u rabtiet intellettuali ma' l-Universitajiet ta' barra. Imma flok ma l-Università tagħna għamlet dan, sa issa m'għamletx ħaġ' oħra ħlief toħroġ għadd ta' professjonisti kors wara l-ieħor li jgħis l-istudji bħalma kull haddiem ieħor iqis is-sengħa tiegħu, jigiġfieri, bħala għodda għall-għaxxen biss. Il-kelma "research work" lanqas il-lum ma għadha miġqgħa u miġfuma kif imiss fl-Università tagħna li, qabel ma tagħad triq oħra, tibqa' qisha skola sekondarja jew Liceo ftit oghla mill-oħrajn. Issa billi mill-Università johorġu l-mexxejja tal-pajjiżi, sakemm ma ssirx din it-tibdila minn sistema ta' skola sekondarja għall-iżvilupp ta' Università kif għallimna li għandha tkun il-Kardinal Newman u kif ingħad fir-rapport tal-Kummissjoni Asquith għat-twaqqif ta' Universitajiet fil-Kolonji, Malta tibqa' mingħajr dak il-korp ta' mexxejja intellettuali li jivirgħom l-isem ta' intelligentsia. U għadd kbir ta' professjonisti mingħajr għall-inqas numru ckejken ta' intelligentsia, ma jasalx bier ighatti t-tebġha fuq l-isem sabiħ tal-gzejjer tagħna.

Imbarra milli ta' l-Università, għalkemm aktarx bħala konsegwenza ta' dan kollu li għedna, il-ħtija hija xejn inqas ta' xi wħud min-nies li fl-imghoddha ħadu sehem fil-pulitika u qatt ma kellhom ħila, għalkemm setgħu bir-riedu t-tajba, jagħżlu bejn interess ta' partit u interessi nazzjonali. Il-partiti fil-għlieda tagħhom għamja ħawdu l-imħuħ, barxew il-livell tas-sentimenti ċivili u nassu l-Maltin bejniethom. Fis-saħna tal-pulitika għebet l-irgħulija, għeb il-patrijottizmu, għebet il-għaqda tal-Maltin u baqgħu jsaltnu fostna l-mibegħda u s-suspetti. Għar-rebħa tal-parti-

ti kollox kien iġhodd fl-imġhodd, taħwid u tnassis, u sa l-istess Religjon imqaddsa, li ahna l-Maltin minn għalina għamlitna lnsara iktar mill-Insara ta' artijiet oħra, saret qisha football, kulhadd jaġhtiha bis-sieq b'leż jiskorja goal biha u hadd ma jqs il-hsara li saret u qiegħda ssir. U hi xhieda tan-nuqqas ta' intelligentsia Maltija li f'tit huma dawk li għandhom hila jisfidaw il-partiti kollha tal-Gżira u jqiegħdu d-drittijiet t'Alla u tal-bniedem gabel l-interessi tal-partiti. Mingħajr nies onesti biżżejjed li jmeaxxa, mingħajr soċjetà ta' intelligentsia li tiflaħ tithabat għall-prinċipji u tirbah, Malta l-lum qiegħda f'salib it-toroq, magħfusa minn ġewwa u minn barra. Jidher il-beraq tat-tienigħieda reliġjuża mħabba t-tnassis tal-partiti u l-istorja tal-Kattoliciżmu f'Malta qiegħda kull ma jmur tickien u tiqsar, bħalma ċkienet, qsaret, biex ma ngħidux inqerdet f'pajjiżi oħra li kienu lnsara daqs Malta u aktar.

Dan hu d-destin ta' gżira li ma għandhiex klassi ta' intelligentsia taġġha, ta' gżira li minn flok klassi qawwiya ta' intelligentsia għandha nies li dejjem taw post mill-iżgħar fl-iskejjel; fil-kulleġġi u fl-Università lill-Istorja ta' Malta (1) u sa f'tit snin ilu, l-ebda post lill-ilsien tal-poplu; nies li għalihom ir-Religjon Kattolika qisha tiċpisa, żebgħa fuq fuq, biex biha jingħażlu mill-Protestanti u setet oħra. Gżira, fuq kollox, li l-kotra tal-professjonisti taġġha aktar jinteressaw rwieħhom fix-xiri ta' għamara qadima minn xi rkant mill-ixiri ta' kotba tal-qari tajba fil-sofici, storiċi u kulturali.

Min imaqdar l-istudji jaħdem għas-saltna ta' l-injoranza. Min jaħdem għas-saltna ta' l-injoranza jaħdem kontra l-valuri storiċi u morali tal-pajjiż. Min jaħdem kontra l-valuri storiċi u morali tal-pajjiż iħassar il-qalb u l-moħħ li fil-galantom huma l-egħjun ta' l-ogħla sentimenti ċivili u reliġjużi.

Issa qabel nagħlaq irrid nilqa' ruħi mill-akkuża li tista' ssirli li jiena kwiżt għajb il-poplu Malti fil-beraħ u bla hniena. Id-difiża tiegħi hija din: dan jiena għamiltu u nibqa' nagħmlu biex fostna tqum rieda qawwiya ta' mħabba u qima għall-istudji, għal dawk il-ħidmiēt kollha ntellektwali li mingħajrhom l-ebda pajjiż ma jista' jigbed il-qima tal-barranin, u jien inħoss li dan juri mħabba akbar lejn Malta mill-frugħa u qerq ta' tifħir giddieb li

(1) F'tit granet ilu f'taħdita li kelli ma' "professjonist" dan saq-sieni bis-serjetà kollha, jekk l-Għarab ġewx Malta qabel S. Pawl jew wara!

jdahhak il-barranin bina.

Pingejna l-kwadru ta' Malta kif inhu biex nifthu l-ghajnejn —nies għall-wirja, għall-pompa u għad-dekorazzjonijiet! Kollox ileqq minn barra imma kollox imtappan minn ġewwa! F'kelma waħda dan hu l-kwadru tal-“falliment” civili-religjuż tal-poplu Malti.
